

پيرمحمد کاکړ

پيرمحمد په کام کاکړ دى، د کاکړو اصلي وطن ږوب دى چې د کورک د ليکي څخه هغه خوا ته پروت دى. ليکن په خپله د کندهار په علاقه کي هم د کاکړانو ډېري کورنۍ او خصوصاً علمي کورنۍ پرتې دي. ولي په افسوس سره وايو چې مور ته د پيرمحمد غوندي د لوړ سړي معلومات لاس ته نه دي رارسېدلي، هو دومره قدري معلومېري چې پيرمحمد د اعليحضرت احمدشاه بابا معاصر دى، او د دغه علم پالونکي او پښتو روزونکي پاچا د دربار علمي رکن او د احمدشاه بابا د زوى شهزاده سلېمان استاد و، پيرمحمد په زوروالي^(۱) په کندهار کي وفات سوى دى او په لويه هديره کي د حضرتجي صاحب زيارت ته نژدې د شاه د ولي پر غاړه ښخ دى، دى د خپل عصر لوي عالم او مدرس و، چې د ده شاگردان لا تر ډېره پوري ژوندي وه، يو د دوى د شاگردانو څخه ابراهيم خان کاکړ دى چې د ده دېوان يې په (۱۲۰۳هـ) کي نقل کړى دى^(۲) د پيرمحمد له اشعارو څخه داسي ښکارېږي چې دا د پښتو نامور شاعر په ږوب کي زوکړى او له هغه ځايه کندهار ته راغلى دى د خپل مولد او مسکن او د هغه ځاى د ښو ملگرو ياد په خورا سوزناکو اشعارو کوي :

مور له هيواده تنها راغلي يو
د بن توتيان يو په دام وتلي يو
غمازه ظلم راباندي مه کړه
د ښو يارانو فراق نتلي يو

د پيرمحمد د زوکړي نېټه مور د (۱۱۲۰هـ) کال په حدودو کي تخمين کولای سو، ځکه چې دى د احمدشاه بابا په عصر کي سپين ږيرى و، د ده ژوند د اعليحضرت احمدشاه بابا د وفات له کاله (۱۱۸۶هـ) لس کاله نور هم يقيني دى، ولي چې خپل دېوان يې په (۱۱۹۶) کي تمام کړى دى.

هغه وخت چې اعليحضرت احمدشاه بابا وفات سو، او شهزاده سلېمان د ده پر ځاى په کندهار کي د افغانستان پر تخت کښېناست نو پيرمحمد د "معرفۍ الافغاني" په نامه يو کتاب د پښتو د صرف و نحو او لغت او محاورې په باب د پښتو د شوقمندانو او زده کوونکو له پاره د اعليحضرت سلېمان حضور ته تقديم کړ، چې د پاچا له لوري ښه ومنل سو، او قدر يې وکړه سو، دا کتاب په افغانستان کي د پښتو لومړنۍ صرف و نحو بلل کيږي او په دې بيتونو شروع سوى دى، چې د شهزاده سلېمان علمي روزنه ښه څرگندوي :

سوه د شاه مدحه مقصوده كل عالم پرې منور دئ عجب لطف يزداني دئ سيال يې نسته خوك د حلم د اعداء په حق شمشېر دئ وړانوي د دښمن شهر له همه غمه آزاد سوه نن رونق د درست جهان دئ د بخت خواست يې تل له خداكريم دا آفتاب دي رب لرينه تمام ملك په ده گلشن دئ	پس له حمد له دروده شاه سلېمان د حكم نمر دئ د شاه تخت سلېماني دئ زېب زينت دئ شاه د علم پر ميدان د جنگ هم شېر دئ صاعقه د ده د قهر پښتانه ورباندي بناد سوه شاه زاده د علم كان دئ د دولت يې زه دعاكريم خو امكان د بقا وينه چي عالم باندي روشن دئ
---	--

د پيرمحمد مکتب او سبک :

پيرمحمد د خپل عصر د لويو ادباوو او شعراوو څخه دئ چي د کلام په سلاست، بلاغت او متانت کي يې له ټولو څخه نوم وړی دئ. په شعر او ادب کي د ده څخه يوازي د ده د شعر قلمي دېوان زموږ څخه سته د ده د دېوان قلمي نسخې ډېرې کميا به دي.

په عمومي طور سره چي سړی ملاحظه کوي نو دېوان يې په عشقي مسلک روان دئ. ليکن وينا يې دومره خوره او خوندوره او سوځوونکې ده، چي په دې کي د ده سره اکثر شعراء برابرې نه سي کولای، لکه چي پورته مو وويل پيرمحمد د کلام په تدبیر او د خپلو بديعو او سوزناکو اشعارو له جهته د پښتو په لومړۍ درجه شعراوو کي گڼل کيږي، ده په کندهارکي د پښتو د ادب يو نوی مکتب پرانتلې، او د ملي ژبي د شعر يو بديع سبک يې موندلی دئ، چي تر ده وروسته نورو د ده د سبک پيروی هم کړېده.

د پيرمحمد سبک په ساده گي او سلاست او متانت کي د خوشحال خان او رحمان مکتب ته ورته دئ او په مضمون آفريني او نزاکت او ادبيانه تلازماتو او استعاراتو کي د حميد او شيدا د مکتب ښېگڼي لري، ځکه نو د ده ويناوي خورا خورې او د خونده ډکي دي، او د ده ادبي مکتب د پښتو ادب يو غوره سبک مينځته را ايستلی دئ، چي تر ده پخوا نه و، په بل عبارت :

د ده په کلام کي د شعر او ادب ټول مزایا موجود دي او په خپل سبک کي يو متجدد او نوی شاعر دئ، تر ده وروسته ډېرو شاعرانو د ده پر لاره تگ غوره کړی دئ او د ډېرو شاعرانو استاد بلل کيږي. دی سره د دې چي خپل کلام د شعر او شاعرۍ په ټولو بديعي مزایاو او محسناتو ښايسته کوي مگر سره د دې د روانۍ، سلاست او سادگۍ ملونې هم له لاسه نه ورکوي او دا يوازي د ده خاصه بلله کيږي.

معلوماتي چي ده تر خپل عصر د پخوانو شاعرانو ټولو دېوانونه په دقت او تنقيدي نظر سره تر مطالعې

ایستلي دي او د هر یوه حسن او قبح یې ښه پېژندلې ده او بیا یې کوبښن کړی دی چې په خپل کلام کې د تېرو پښتنو شاعرانو ګرده مزایا راغونډوي کاندې، پیرمحمد د پښتو د ډېرو نورو شاعرانو غونډي د رحمان بابا په اسماني شعر باندې زړه بایلولی دی، د پیرمحمد دا ادبي تنقیدي نظر له دې بیتو څخه ښه ښکاري :

جوړ په شعر کې رحمان غیب اللسان دی
 په دا څېر نسته هرگز د انسان شعر
 تر مصرع یې څار سه لار د مرغلرو
 په څه تار یې آویخته کړ یکسان شعر
 تل په شعر کې هم سیال د خوشحال نسته
 که څه درشت دی دا د ده سخندان شعر
 که څوک بحر موج وایي ورته ښایي
 په دېوان کې یې مونده سي هر سان شعر
 هیڅ تر شعر د رحمان به ډېر کم نه وي
 و منصف ته د خټک خوشحال خان شعر
 لکه شعر دی د ده په پښتونخوا کې
 بل به کم وي په دا وخت د افغان شعر
 بیا رنگین شعر بیان عبدالقادر کړ
 د اشرف دی هم تر ده نه سوزان شعر
 پس له دویو موشکاف عبدالحمید دی
 چې یې ووې ښه نازک نکتہ دان شعر
 د میرزا شعر به جوړ و ولي درېغه
 په وحشي الفاظو ده کړ ویران شعر
 د مشهورو شاعرانو حال مي ووې
 نه و ما و ته د نورو عیان شعر
 چې انصاف زه پیرمحمد کړم لافي نه کړم
 په همعصرو کې مي خوښ دی د ځان شعر

دې مبتکر او نازکخیاله شاعر د پښتو په شعر کې د رباعي، غزل، مخمس، ترجیع، مسدس څخه علاوه د خپلي لوړې قریحې او نازک خیال په زور شعر، مربع او داسې نورو کې د شاعرۍ حق ادا کړی دی او د مضمون په لحاظ د ده شعر په اخلاقي، عشقي، تصوفي، مدح او رثا او داسې نورو باندې وپشل کېږي او تر پښتو علاوه یې په عربي او فارسي کې هم شعر ویلی دی چې د ده پر لوړ علم او حاوي ادب باندې دلالت کوي. پیرمحمد پخپل سبک کې لومړی استاد او لکه چې د دې کتاب په مقدمه کې د ده د سبک مزایا او خواص ذکر سوه، د شعر سبک یې ډېر خوږ او ممتاز دی او دی حق لري چې په معاصرینو کې خپل شعر غوره او خوښ کړي. د پیرمحمد دېوان (۵۰۰۰) بیتونو ته رسېږي، او په (۱۱۹۶هـ) کې یې دی د لیکلو څخه فارغ سوی دی، لکه

چي وايي :

زر سل شپير نوي کلونه
د هجرت تېر سوي وونه
ما انشا د عشق دېوان کړ
په پښتو مي ښه بيان کړ
په دې طمع چي يادگار سي
بيا منشور په هر ديار سي

د پيرمحمد استادي او لوړ ادبي مقام تر ده وروسته نورو شاعرانو هم منلی دی، لکه :
د اخوند ملا پيرمحمد نظم که واروې
هر گفـتار يې دی په مـثل د بلبل
(ميرزا حنان کندهاری)
پيرمحمد کاکړ په شعر کي نامدار و
يووړ قـبر لره ده ارمان د شـعر

(شمس الدين)

کاکړ)

دغه دی اوس مور د نمونې په ډول د ده د دېوانه څخه څو نظموه خوښوو :

ما له ياره سپينه خوله په خدا غوښته
ده له نازه د غوتې په دود ونغښته
حال د زړه به مي مدام ورته تحرير کړ
که دلبر نه وای خبر له دې خواهښته
محبوبا پر بستر واوښته له خوبه
که هوسۍ ده د بهار پر گلو رغښته
کښت د عشق مي سو زرغون په خراب دل کي
په هيڅ وخت يې نه خلاصيرم له کاهښته
رب دي نه کړي چي جمال به يې زه هېر کړم
که تر سر لاندې مي کښيردي دگور خښته
سپين مړوند د دلربا که مي سر ويرد سي
سر به هسک نه کړم د وصل له بالښته
و هر چا ته چي حجاب خپله هستي سوه
پيدا مه وای "پيرمحمد" د چا له پښته

رباعیات

جفا د یار کړم خاطر ناباده
زهري مي چوي له آه فریاده
روح مي تازه کړه په بوی د زلفو
د خدای دپاره د سبا باده !

پیدا تنها يم زه لکه شمع
عرض پر فناه يم زه لکه شمع
اوسني مي خاڅي په شپه له سوزه
لوند سر تر پا يم زه لکه شمع

پر کوڅه تېر سه د یار شماله
کیسه بیان کړه ځما له حاله
که درته وایي اوس حال یې څه دی
وايه بلبل دی بی پرو باله

د سبا باده سراغ د تللیو
یو ځل خو راوړه تر کام و کلیو
"پیرمحمد" پټ کړ د آه دودونو
په اور کي وسو فراق د کنبلیو^(۳)

لمن لیکونه

۱. بڼه موسم د شباب تېر د پیرمحمد شو
بوا لهوس هـنوز سودا د گل و مل کا
۲. د پښتو شعر تاریخچه.
۳. کابل مجله، ۱۳۲۰ ش کال، لومړۍ کڼه، ۳۱ - ۳۳ مخونه.